

Fakamatala 3: He 'ikai uesia 'e he tui pe ta'e tui ki he 'Otuá 'a e founa 'oku tau tali 'aki 'a e ngaahi fehu'i fekau'aki mo e 'uhinga 'o e tu'unga mo'ui angatonú mo e taumu'a 'o e mo'uí.

Alea'i fakakulupu 'a e tonu 'o e fakamatala 3. Lau 'a e 'Alamá 30:12–18, pea alea'i 'a e founa na'e uesia ai 'e he ngaahi tui 'a Koliholá 'ene fakakaukau ki he tu'unga mo'ui angatonú mo e taumu'a 'o e mo'uí. Peá ke toki lau leva 'a e ngaahi lea ko 'ení:



'Oku kamata 'a e ngāue 'o e tuí 'i he loto 'o e tokotaha 'okú ne ma'u iá. Na'e folofola 'a e Fakamo'uí kiate kinautolu na'a nau feohí, "Ko ia 'okú ne telinga ongó, ke ongo'i ia" (Luke 8:8). . . .

Na'e fānau'i kotoa 'a e ngaahi foha 'e fā 'o Lihái mei ha ongomātu'a lelei 'e taha. Ko e faikehekehe 'i he kakai tuí na'e 'ikai ke fu'u ma'u ia 'i he me'a na'e hoko kiate kinautolú, ka 'i he'enu fakakaukau ki he me'a na'e hokó. Na'e kamata pē 'a e tō'onga fakakaukau 'i honau lotó, 'o takitaha fai 'ene fili tau'atāina ke tui—pe 'ikai tui. . . .

. . . He 'ikai lava 'e he ['Otuá] 'o pule'i pe 'oku tau fili loto-fiemālie ke tui kiate Ia, ke tali Ia, ke fekumi kiate Ia. Te Ne toki lava pē 'o foaki mai Hono to'ukupú kiate kitautolu, pea kapau te tau fili ke to'o ia, te Ne lava leva 'o tataki kitautolu ki ha me'a pē 'oku tau fie ma'u makehe ki he'etau tupulakí. (Bruce C. Hafen mo Marie K. Hafen, *Faith Is Not Blind* [2018], 81, 88)



Ko ha founa fakakaukau tākiekina mālohi kuo tali fakasōsiale 'i he onopōnī ko e "fakakaukau fakae'ulungāngá," ko e fakakaukau ko ia 'oku 'ikai ha me'a ia 'e mātu'aki tonu pe halá. Ko e tupu'anga 'o e fakakaukau pehe'e 'a e fakamahamahaló ko ia 'oku 'ikai 'i ai ha 'Otuá pe, kapau 'oku 'i ai ha 'Otua, kuo te'eki ke Ne tuku mai ha ngaahi fekau 'oku fekau'aki mo kitautolu 'i he 'aho ní. . . .

'Oku mahino 'oku kamata 'aki 'e he Kau Mā'oni'oni 'i he Ngaahi 'Aho Kimui Ní ha makatu'unga 'oku kehé: 'oku 'i ai ha 'Otua ko e ma'u'anga 'o e fono Ta'engatá, pea kuó Ne 'omi ha ngaahi fekau 'oku fokotu'u ai ha totonu mo ha hala ki he ngaahi fili lahi. . . . 'Oku tau fakafepaki'i 'a e fakakaukau fakae'ulungāngá, pea kuo pau ke tau tokoni'i hotau to'u tupú ke nau faka'ehi'ehi mei hano kākaa'i mo fakalotoa 'a kinautolu 'e he faka'uhingá mo e ngaahi aofangatukú kuo fakatefito 'i hono ngaahi makatu'unga halá.

Te tau kumi 'i fē ki he ngaahi makatu'unga ke kamata ai 'etau faka'uhinga'i 'o e mo'oní pe tali 'o e ngaahi fokotu'u kehekehé? Tau fakama'u kitautolu ki he folofola 'a e 'Otuá, 'o hangē ko ia 'oku ma'u 'i he ngaahi folofolá mo e ngaahi akonaki 'a e kau palōfita 'o onopōnī. Kapau he 'ikai ke tau fakama'unga ki he ngaahi mo'oni ko 'ení ko 'etau ngaahi tefito'i makatu'ungá mo e fakamahamahaló, he 'ikai leva ke tau fakapapau'i 'oku mo'oni 'etau aofangatukú. Dallin H. Oaks, "As He Thinketh in His Heart" [evening with a General Authority, Feb. 8, 2013]

(Fakatokanga'i ange: Ko ha makatu'ungá ko ha kamata'anga pe ko e fakatefito ia ki ho'o fakakaukau. Ko ha fakamahamahaló ko ha me'a ia 'okú ke pehē 'oku mo'oni kae mahalo 'oku 'ikai mo'oni ia.)

Alea'i 'a e ngaahi fehu'i ko 'eni:

- Ko e hā 'oku hoko ai hotau ngaahi makatu'ungá (ngaahi kamata'angá) ko ha faikehekehe lahi 'i he founa 'o 'etau tali 'a e ngaahi fehu'i?
- Ko e hā 'a e faikehekehe 'oku hoko 'i he taimi 'oku tau fokotu'utu'u ai ha fehu'i 'i he tui ki he 'Otuá ko hotau tefito'i makatu'ungá?
- Ko e hā 'oku mahu'inga ai ke mahino ko e tui ki he 'Otuá ko ha me'a ia ke fili mei ai?

Makatu'unga 'i he me'a kuó ke ako lolotonga 'a e fealea'aki ko 'eni, lekooti ha tatau kuo fakalelei'i 'o e fakamatala 3. Mateuteu ke vahevahe ho'o fakamatala kuo toe vakai'i mo e me'a na'a ke akó mo ho'o kalasi.